

ፀዋሪ ገድሊ

ልዕሊ ሰማይ ናሕሲ ዘመስከረ ቀላሲ፤
ትሕቲ መሬት ሂወት ዝገወደ ሓረግ ክርሲ፤

ፈትሊ ማሕላ ትማሊ፤

ብደም ዝሸወተ ቡቕሊ፤

ብፀሓይ ልዕሊ ፀሓይ ዝደመቐ፤

ብወርሒ ልዕሊ ወርሒ ዝፀበቐ፤

ኮኹብ ሰብኣ ሰገል ፀልማት ዝቀንጠጠ፤

ርሆቱ ተወንጭፉ ብንፋስ ልዕሊ ንፋስ ዘስለጠ።

ዘይበረሰ ብሞት ዘይዓረቐ፤

ፅዑቕ ቃፊር ብዓፅሚ ዝተነድቀ፤

ሓፁር መትከል ዘይንቕነቕ ታኼላ፤

መሰግ ወይን ማእገር ሓይሊ ባላ።

ብወርዲ ብቁመት ተዓቂኑ፤

ዋጋ ሓርነት ሰፍ ዘይበል ሚዛኑ፤

ትንፋስ ሎቀሎም ዶር ምዝመዛ ዘቕለለ፤

ብቀይሕ ለምሊሙ ወቂቡ ዝቆፀለ፤

ኪዳን ቀዳሞት እንትፋረኽ ምሸጥሩ፤

ቀንዲል ጥዋፍ መላምል ምግባሩ፤

ነጋሪት ክተቱ ኣንጻር ወፅዓ ነይሩ።

ስሙር ግንባር ቃል ትማሊ፤

“ስጋ ብጾት” ፅንዓት ገድሊ።

ንጎሮሮ ብጠብታ ኳዳ ጠቢሩ፤

ንጥምየት ብሓማሽሮ ዓንጊሉ፤

ዓፀባት እንትሓስም ንተፈጥሮ ተጻዊሩ፤

ንስራሕ ሰብ ኣፅዋር ብትረት ዳዕሚኹ፤

ህያው መንፈስ ህዝባውነት ትማሊ፤

ብርክነት ሓልዮት ዝፈረየ ተኸሊ፤

“ሲጋ ብዳት!” - የፊደል ዕጠቅ ዘይዛሪ።

ኣብቲ ሓዘ ክሕዘ ሞትን ሕይወትን ተሓናኘቶ፤

ሞቕሎ ኩፍት ብቁምቡላታት ገሪሩ እንትንቅነቶ፤

ዘይተርፍ መስዋእቲ ኣርኪቡ ዓቕላም ምድሪ ተሓሕዖ፤

ደም ስዉኣት ቃል ኣዘነቡ ሲጋን ነብስን ምስተፈለለ፤

ኣካል ተስኒዩ ሓመድ ተደብዲቡ ብክብሪ፤

ቅብብል ከይሰሎው ተለቋቋሙ ብሕድሪ፤

መዓናጡ ዝበትኽ መገሻ ርሑቕ ዝመረረ፤

ብስንብት ተዓጂቡ እንግድዓ ምስ ኣሰምበረ፤

ንብዓት ሙዲግካ፤ ዳግም ጉያ፤ ሕቶ ፍትሒ ተጋድሎ፤

ንዳግም ዓወት፤ ድሙቕ ያታ፤ ቃንዛ ተፀሚምካ ተዳሎ፤

ምድሪ ፀለምቲ ሰጊሩ መሓዙት ቃልሲ ዘዕሰለ፤

ኣብነታዊ ትግሃቱ ሕሉፍን ህሉውን ዘጣመረ፤

ባሕሪ ዕጥቅን ስንቅን ሃልሃልታ ዝናር ወነ፤

ዓይነ ብርኪ ሰራዊት መስተንክር ፈዳዩ ሕነ፤

ምዕራፍ ዕጥቅን ጭጂሮን ንለውጢ ዕሰል ዋኒኑ፤

ሽግ ሓርነት ውፁዓት ዝሕደስ በብእዋኑ።

ቋንቋ ኣይንምብርከኽን ወላድ፤ ፀዋሪ ገድሊ፤

ርሱን መድረኽ ወያነ መስደመም ቃላይ ዓቕሊ፤

ሕዱር ቃንዛ ዝነቐሰ ስርዓት ቻንጫ ቀለም፤ ዘርኢ፤

ዘንጊ ብይን ብርዲ - ብሰራት ራእይ መጻኢ ፤

ፅባሕ ሰናይ ዘበን በረከት እኽሊ ቃልሲ፤

ርውዮት ዓይኒ ማይ ደንበ ኣሓ ራሕሲ፤

ጃላ ማዕርነት ሽኽል ዋሕስ ህዝቢ፤

ፀዋሪ ዓምዲ ሃገር ንተተካኢ ዓሰቢ፤

ብፀሓይ ልዕሊ ፀሓይ ዝደመቐ፤

ብወርሒ ልዕሊ ወርሒ ዝፀበቐ፤

ኮኾብ ሰብኣ ሰገል ፀልማት ዝቀንጠጠ፤

ርሆቱ ተወንጭፉ ብንፋስ ልዕሊ ንፋስ ዘሰለጠ ፤

“ሲጋ ብዳት” ቃል ትማሊ፣

መዝሙር ህዳሰ ዝፈሪ ።

መንበር ቴክኖሎጂ ጨራሪ፣

“ሲጋ ብዳት” ፀዋሪ ገድሊ፣

ዝንተኣለማዊ ክብሪ ።

ብወለባ መፃኢ

02-06-07